

IIT का जर्मन शैक्षणिक संगठन से MOU फैकल्टी और छात्रों के लिए एक्सचेंज प्रोग्राम शुरू होगा



भास्कर संवाददाता | इंदौर

आईआईटी इंदौर ने जर्मन उच्च शिक्षा संस्थानों के साथ शैक्षणिक और रिसर्च के क्षेत्र में सहयोग को बढ़ावा देने के लिए डीएएडी (जर्मन एकेडमिक एक्सचेंज सर्विस) के साथ एक समझौता ज्ञापन (एमओयू) पर हस्ताक्षर किए हैं। गत सप्ताह नई दिल्ली स्थित जर्मन दूतावास में अनुबंध पर हस्ताक्षर हुए। समझौता ज्ञापन पर आईआईटी इंदौर के निदेशक प्रो. सुहास जोशी और डीएएडी, जर्मनी के उप महासचिव डॉ. माइकल हार्म्स ने हस्ताक्षर किए।

भारत में जर्मन राजदूत, डॉ. फिलिप एकरमैन ने भारतीय उच्च शिक्षा संस्थानों और जर्मन विश्वविद्यालयों के बीच साझेदारी को मजबूत करने पर अपने विचार साझा किए। उन्होंने दोनों देशों के वैज्ञानिकों के बीच शैक्षणिक और वैज्ञानिक सहयोग से होने वाले लाभ को मान्यता देने और दोनों देशों के हित में शोध करने पर जोर दिया। इस समझौते के तहत आईआईटी इंदौर और जर्मन विश्वविद्यालयों के प्रोफेसर, शिक्षक शोध व शैक्षणिक सहयोग पर चर्चा करने के लिए दोनों देशों का दौरा करेंगे। डीएएडी जर्मन उच्च शिक्षा संस्थानों का एक ऐसा संगठन है, जो दुनियाभर के फैकल्टी सदस्यों और छात्रों का एक्सचेंज प्रोग्राम करवाता है और साथ ही छात्रों को वित्त पोषण प्रदान करके शैक्षणिक कार्यक्रमों के अंतरराष्ट्रीयकरण को बढ़ावा देता है।